

నే నే వి చే శా ను!

నారాయణరావు బండి అందదేమోనని, స్తేషనుకి తొందర తొందరగా నడుస్తున్నాడు. నడుస్తున్నప్పుడు కూడా అతని తలలో ఆలోచనలు నడుస్తునే ఉన్నాయి. ఈ విషయంలో కొంచెం జాగ్రత్తగా ఉండమని వెనుకనుంచి ఒక రిక్షా హెచ్చరిక చేసి మరీ ముందుకు సాగిపోయింది. అప్పుడే ప్రక్కనుంచి ఒక కారు కంయ్ మని దూసుకుంటూ ముందుకు పోయింది. అప్పటికే అతను బాటకొక ప్రక్కనుంచే నడుస్తున్నాడు. ఎంత బదిగి నడుస్తున్నా ఇంకా తప్పుకో, తప్పుకో అని వనేవో వాహనాలు అనుస్తునే ఉన్నాయి. ఈ వాహనాల కెంకుకింత హడావిడో నారాయణరావు కిర్థంకాలేను. “ఈ లోకంలోంచే తప్పుకో బాబూ, ఎందుకు మాకీ అడ్డం” అన్నట్లుగా ఉంది వాటి నడక. ఈ ఆలోచన రాగానే అతని ఎడ కుమిలి కుమిలి ఏడ్చింది? ఏమిటీ బదిగి బదిగి నడవటమని పించింది. ఇంట్లో భార్యకా బదిగి ఉండాలి, బయట యజమానికా అణిగి ఉండాలి. వీధిలో అడ్డమై వాళ్ళకా తలవ చాలి, “భీ... ఏంబతుకు?” అనుకున్నాడు.

ఎండ ఛెళ్ళిన విరగ కాస్తూంది, తారురోడ్డు కుతకుత ఉడుకుతూంది. కూల్ డ్రింక్ షాపుల్లో గ్లాసుల కెంతో కరువుగా ఉంది. చెబ్బటలు గ్రక్కుతూ రిక్తావాడు జీవితాన్ని ఆ ఎత్తుమీదికి ఈసురోమని లాగుతున్నాడు.

అప్పుడే నారాయణరావు వీపుమీద ఛెళ్ళిన ఎవ్వరో ఓ చరుపు చేరిచారు. నారాయణరావు నిస్త్రాణగా నిలబడి పోయాడు. 'అబ్బా!' అనుకుంది అతని మనసు. బాధగా 'నే నెవ్వరి కేంచేశాను.' అనుకుంటూ అతని ఎద, మొగాన్ని ఆ ప్రక్కకు త్రిప్పింది. ఆ ప్రక్క అతనికి తెల్లని పాల గువ్వలలాంటి పళ్లు 'ఏరోయ్ బాగున్నావ్' అని పక్కరించాయి.

చాన్నాళ్ళకు పాత స్నేహితుడు కనిపించాడు కదా అని, నారాయణరావు మనసు ఏమాత్రం సంతోషించలేక పోయింది. ఆ మనసు, ఆ దెబ్బతగిలిన స్థలాన్ని చేతితో నిమిరుకోవాలని ఆత్మతపడింది. కాని ఏళ్ళో ఆపనిచేయనివ్వలేదు. ఇంతలో ఆ మిత్రుడు 'ఇలా మారిపోయావేంటి' అన్నాడు కంఠంలో ఎంతో బాధను కలబోసి, వెనుకనుంచి నీ నడకనుబట్టి ఆనవాలు పట్టగలిగాను కాని, నిజంగా నిన్ను ఎదులోనుంచి చూస్తే అసలు పోల్చుకోలేక పోయేవాడినేమో' అన్నాడు.

నారాయణరావుకు తనకళ్ళల్లో స్పష్టమగుతాయేమోనని భయం వేసింది: "చాల కష్టంగా ఉందిగా జీవితం" అని

చెప్పడానికి అతనికి చాల కష్టమయింది. వెంటనే నవ్వుకాని నవ్వును మొగంమీద ప్రదర్శించి, “అయితే నవ్వు ఇక్కడ ఏం చేస్తున్నావ్ ...మీనాన్న గారు కులాసాఁ...? అన్నాడు. ఈ మాటలతో ఆమిత్రుడు పకపకావ్వవ్వి. ‘అరే...నా బట్టలు చూసేనా నవ్వు గ్రహించొచ్చే... నేనేం చేస్తున్నాదీ’ అన్నాడు.

నారాయణరావు తనకు, కళ్ళముందు కనిపిస్తున్నది కూడ గ్రహించే శక్తి లేకుండా పోతోందేమిటి అని మనసులో దిగులుపడి పోయాడు. వైకి “అయితే నీకు రైల్వేలో ఉద్యోగం ఎప్పుడు దొరికింది? మనిద్దరం కెండున్నర సంవత్సరాల క్రితం కాబోలు, ఏలూరులో ఉన్నప్పుడు అప్లి కేషను పెట్టాం.’ అన్నాడు.

దానికా మిత్రుడు, ‘కౌసురా మనం అప్పుడు దరఖాస్తు పెట్టామాఁ అనుకోకుండా ఆరునెలల క్రితం వాళ్ళ దగ్గటినుంచి పిలుపు వచ్చింది. నా మట్టకు నేనే ఆశ్చర్యపోయాను, మనకిక రైల్వే ఉద్యోగం దొరకడం ఉత్తదే అనుకున్నాను. కాని అదృష్టం అనుకో. లక్ష్మీగా... మనకీ, ఈ వుద్యోగానికి ముడతేళారు. నీకు చాలాసార్లు వుత్తరం ప్రాయాలను కున్నాను. ఏమిటో తీరుబడి చచ్చి ఏడవదు. ఒక్కసారి మీ అన్నయ్య ఏలూరులో కనిపిస్తేమీవాడి కేమైనా ఇంటర్ వ్యూ వచ్చిందాండి అని అడిగాను. ఆయన ఏమీ రాలేదన్నాడు.

సరేకాని, రెండు కూల్ డ్రింకులు త్రాగొద్దాంరా... ఎండ మహాదారుణంగా వుంది' అన్నాడు.

నారాయణరావుకు బండి అండ దేమోనని భయంగా వుంది. 'కూల్ డ్రింకులు త్రాగుతూ కూర్చుంటే, బండి అండక పోవొచ్చు. ఏలూరు వెళ్లి అన్నయ్యను బ్రతిమాలి, ఓవం దై నా పుట్టింటుకొని కనీసం రేపుసాక్షంకాలానికే నా ఇక్కడ వుండకపోతే విరిసితులు తారుమారై పోతాయి. అను కన్నాడు. వెంటనే ఆ స్నేహితునితో, 'వస్తారా నేను ఏలూరు వెళ్లాలి. బండి దాటిపోతుందేమో... అర్జంటు పనివుంది అన్నాడు.

వెంటనే ఆ మిత్రుడు, 'ఏలూరికా... అరే... ఇంకేం... మనిద్దఱమూ కలసే పోవొచ్చు. బండి దాటిపోతుందని నీకేమీ భయం అక్కర్లేదు. రా...' అంటూ అతను నారా యణరావుకు కూల్ డ్రింక్ మాఫులోకి లాక్కుపోయాడు.

ఆ చల్లని పానీయం కడుపులో పడినమీదట, నారా యణరావు కళ్ళల్లో ప్రాణం కదిలింది. ఆ మిత్రునితో కలసి, సేషనుకు గబగబా నడచాడు. నడుస్తూ నడుస్తూ ఒకసారి అతను తన గెడ్డం తడిచి, చూసుకున్నాడు. 'ఏరా శివం... నా ఆకారం ఎలా ఉంది' అవబోయాడు. తన ఆకారం ఎట్లా వుందో, అతను ఇందాకనే అన్నమిక్క చప్పున స్ఫురించి, ఆ మాటను వెంటనే దిగ్మింగేశాడు. తనకు శివంకన్న ఎక్కువ మార్కులే వచ్చినా, తనకు ఇంటర్వ్యూ ఎంచేత రాలేదో

అని మనసులో వితక్కురెంచకున్నాడు. శివం ఉమారుకా సిగ రెట్టుమీద సిగ రెట్టూ తగలేస్తూ చలాకీగా పేల్చాంటే, కడుపు నిండాఉంటే ఎక్కడ ఆనందంగా ఉంకోచ్చు అనుకున్నాడు. కాని వెంటనేవాళ్ళిన్నయ్య జాపకానివచ్చి, కడుపునిండా తింటూ ఉన్నా ఎక్కడవీని తాపత్రయంతో ఎప్పుడూ 'లేదో' అని గోలవెట్టే అశుభ మనసుడు, ఇల్లాంటి ఆనందం స్వాధీనం కాదేకా అనుకున్నాడు, ఇంతా ఖచ్చుచేసుకొని వెళ్ళినా. అన్నయ్య ఆ సైకం ఇవ్వకపోతే, అప్పుడు తనేం గా... లో తోచక తిరమక పడ్డాడు. కాళ్ళా వేళ్ళా బడ్డనా, డబ్బు తీసుకు రాకపోతే ఎల్లండి తన వంశారం వీధిలో బతు తుండి. ఆ నృశ్యం తలచుకుంటేనే దుఃఖం వస్తోంది.

శివంతో నడుస్తుంటే, నారాయణరావుకు నడచినట్లే అని పించలేదు. స్వీషు రాగానే, గబగబా ఏలూరుకు టీక్కెట్టు తీసుకోడానికి బతులుదేరానా. శివం వెంటనే నీకేమైనా మతిపోయిందా వీమిట్రా... రా... బలేవాడివే... అంటూ అతన్ని లోనికి లాక్కుపోయాడు.

పాపం నారాయణరావు టీక్కెట్టు తీసుకుంటే ఎప్పుడూ ప్రయాణం చెయ్యలేదు. 'కొండదీసి ఎవరైనా పట్టుకుంటే' అనుకొని హాడలిపోయాడు. తనదగ్గర రానుపోను చార్జీలకు సరిపడే డబ్బుకూడలేదు. అమీదట ఇలా శివం ఎక్కడ మన్నాడు. నేను ఎక్కాను అని తను చెప్పలేదు కదా! ఎంజీకొచ్చిన గొడవ. తను పట్టుబడితే బోలెడన్ని పనులు

దండుగ... అబ్బే... టిక్కెట్టు కొనుక్కోకుండా రై లెక్క
 కూడదు అనుకున్నాడు. ఇలా అనుకొని శివంలో 'కాదురా
 నీకు తెలియదు. ఎందుకేనా మందిరి నన్ను టిక్కెట్టు
 కొనుక్కోసిద్దా...' అన్నాడు. శివం పుహితని అమాయ
 కత్వానికి పకపకా నవ్వాడు. 'చాల్లే... ఇకరా...' అంటూ
 ముందుకు సాగిపోయాడు. నారాయణరావుకు ఏమి చెప్పడానికి
 తోచలేదు సరే... ఏంజరిగితే అదే జరుగుతుంది అనుకొని
 రై లెక్కాడు.

నారాయణరావు బంకిలోకూర్చున్న మీదట శివం,
 ఎందుకురా ఇలా భయపడి పోయావ్...' అంటూంటే పాపం
 అతను గానికి జవాబుగా ఏమీ చెప్పలేకపోయాడు. శివం
 పైపు వెర్రిగా చూశాడు అంతే...

ఇంతో వేషము వేసానే శివం, నారాయణరావును తీసుక
 పోయి, సెగిండుకాసుని కూర్చుండబెట్టాడు. నారాయణ
 రావు గుండె లొక్కసారిగా దడదడలాడాయి. అతనికి ఏమీ
 నడానికి నోరురాలేదు. శివం ఏదె స వేషమలోడిగి తిరిగిఅతను
 తన దగ్గరకు వచ్చేవరకు తనప్రాణం అరిచిపో పట్టుకొని
 కూర్చునేవాడు. తొలని కుషల్లమీద కూర్చున్నా, అతని
 మనసు మనసులో ఊడటం లేదు. ఇటులలోని పిడుదుడుకు
 లను గురించి ఆహానను ఏమిటో పిచ్చి పిచ్చిగా ఊహిస్తుంది.

తనకే ఈ ఉద్యోగం కచ్చిడంటే తన జీవితం ఎట్లా ఉండి
 ఉండేదో అనుకున్నాడు, తను ఇట్లా శివంలా బిగనాటికీ

ధైర్యం చేయలేననుకున్నాడు. బౌను... తను ఈవిషయంలో
 ఎందుకూ పనికిరానివాడు. అందుకనే తనకీ ఉద్యోగం
 రాలేదు. ఏమిటో మార్కులు మార్కులు అనుకుంటాంగాని
 అవి నిత్యజీవితంలో ఎందుకు పనికివచ్చినట్లు? అన్నయ్య ఎంతో
 దండయాత్రలు చేసిగాని గట్టెక్కేవాడు కాదట! నాన్న
 ఇదేవిషయం ఎప్పుడూ ఎత్తిపొడిచేవాడు. అయినా అన్నయ్య
 ఇప్పుడు ఎంతో తెలివైన మామయ్యగా చలామణి అయిపోతు
 న్నాడు పిల్లలకు చదువు చెప్పినా చెప్పకపోయినా పూరి ఏ
 విశేషమందో గాని. అంతా అక్కడికే వ్రేసేటటు చెప్పించు
 కోడానికి వస్తారు. పరీక్షలలో, ఇదిగో ఈ ప్రశ్నలు వస్తాయి;
 ఆ ప్రశ్నలు అని, ఆ మామయ్య దగ్గర. ఆ మామయ్య దగ్గర
 సంపాదించిన ప్రశ్నలు ఆ పిల్లలకు చెప్పి వాటికి సరైన
 జవాబులు ఆరాత్రికి రాత్రి వాళ్ళచేత పాఠాచుణం చేయించి
 డంతో డబ్బు కొల్లలుగా వచ్చి పడుతుంది. ప్రతి ఒక్క
 తండ్రి, పిల్లవాడు పరీక్షలో కృతార్థుడు కావాలనే కోరు
 కుంటున్నాడు, కాని కుర్రవాడి నెత్తికేజైనా ఎక్కువోంకా,
 తేడా అని ఆలోచించే పాటి శ్రమకూడ తీసుకోవడంలేదు.
 ఇటువంటి మనస్తత్వంగల తండ్రులు ఉన్నాను గాబట్టే
 అన్నయ్య వాళ్ళదగ్గర సునాయాసంగా డబ్బుగుంజుకుంటు
 న్నాడు. ఇప్పటికి పదివేలు పైనే ఆస్తి సంపాదించి ఉంటాడు.
 అయినా ఒక్క కానీ తేదన్నట్లు మాట్లాడుతాడు. ఇంతకీ
 డబ్బుడగ్గానే ఏమంటాడో. ఇప్పుడు లేదంటే ఏంచెయాలి?
 ఎలా...

నారాయణరావు ఒకసారి చుట్టూ కలయజూశాడు. 'శివం తన దగ్గరలేడు, మళ్ళీ ఇంకో స్టేషను రాగానే తన దగ్గర కొచ్చి చూస్తాడు. అబ్బ! శివం ఎంత వంచివాడు ! తనంపే వాడికెంత ప్రేమ ! పోనీ శివాన్ని ఏమైన సర్దుబాటు చేయమని అడిగితేనో. కనిపించాను కాబట్టి అడిగాడు అనుకొంటాడేమో మరి; అదీ నిజమే ! అబ్బే ఇలా అడగటం బాగుండదు. వాడికి మాత్రం డబ్బెక్కడనుంచి వస్తుంది. జీతం అంతా తీసుకెళ్లి వాళ్ళనాన్న చేతిలోపోసి ఉంటాడు. అంతే వాడిని అడగటం మంచిదికాదు. అడిగినా దొరకదుకూడాను. అనవసరంగా అడ్డీ బాధపెట్టిన వాణ్ణికావడం తప్పించి, అంతకు మించి ఏమీజరుగదు. పాపం ఇవ్వలేక పోయానకదా అని వాడెంత బాధపడతాడో కూడాను. అంతే ఇంక ఎంతవడ్డీ కైనా అన్నయ్య దగ్గరే ఎలాగో ఓలాగ ఆ డబ్బు పుచ్చు వాలి అనుకొన్నాడు.

నారాయణరావు మనసంతా ఆ వంద రూపాయలు ఎట్లా సంపాదించాలి అన్నవిషయం మీదే లగ్నమైపోయింది. శివం పాపం ఎంత వుషారుగా వుల్లాసంగా మాట్లాడినా, అతనితో ఒక్కసారికూడ కలివిడిగా మాట్లాడలేక పోయాడు. ఏలూరు రాగానే, 'వస్తారా శివం...' అంటూ బండి దిగి పోయాడు. 'ఈ సారి బెకవాడ వచ్చినప్పుడు మా ఇంటికి రారా' అంటూ అతనికి తన ఇంటి అడ్రసు ఇచ్చాడు. ఆ

మిత్రుడు. 'తప్పకుండా వస్తారా' అంటూ బండిలో ముందుకు సాగిపోయాడు.

నారాయణరావు బండిదిగాడన్న మాటేగాని, అతని మనసు మనసులోలేదు. అతనికి వాళ్ళన్నయ్య డబ్బు యిస్తాడన్న నమ్మకం ఏమీలేదు. అయినా అతన్ని తప్పించి మరొకరి దగ్గరకు పోయి, అడిగినా ఏమీ లాభంలేదు. పాపం అతనికిచ్చే వాళ్లెవరూ లేరు.

నారాయణరావు అన్నగారి పేరు మధుసూదనరావు. అతనికి నారాయణరావుకూ వయసులో చాలా వ్యత్యాసముంది. మధుసూదనరావు మొట్టమొదటి కొడుకైతే నారాయణరావు చివరినాడు. వాళ్ళిద్దరిమధ్యా సుమాగు పది సంవత్సరాలు వైనే, వయసులో తేడా వుంది. ఆ మధ్య కాలంలో పుట్టిన పిల్లలు, నలుగురు కొంతవయసు వచ్చిన తరువాత, ఏవేవో జబ్బులతో కలిదండ్రులకు పుట్టెడు దుఃఖాన్ని మిగిల్చి, ఈ లోకాన్ని విడిచిపోయారు. ఈ దుఃఖ భారంతో నారాయణరావు తల్లి అతను ఏమిదేళ్ల వాడప్పుడు కాలించేసింది. ఆ తరువాత తండ్రే, వీళ్ళకు తల్లి, తండ్రీ అన్నీ ఆయి పెంచుకొచ్చాడు.

మధుసూదనరావుకు అదేమిటో గాని, నారాయణరావువంటే మొదటినుంచీ కిట్టేదిగాదు. నారాయణరావును అతనెప్పుడూ ఆ ఇంట్లో పనిచేసే కుర్రాడిలా చూసేవాడు. ఏపని లేక పోయినా వాడికి అతను ఏదో ఒకపని అప్పజెప్పేవాడు. ఆ

పనిలో ఏమాత్రం తేడాపాడాలు వచ్చినా వాడి చెవులెక్క దీసేవాడు. ఉంగరాల చేతితో మొట్టికాయలు మొట్టేవాడు. వాడు ఆ బాధతో, వాళ్లనాన్నగారి దగ్గరకు పోయి, 'చూడు నాన్నా అన్యాయ్య ఉత్తిపుణ్యానికి ఎలా మొట్టుతున్నాడో' అని చెప్పేవాడు. ఆయనకు మధుసూదన రావంటే ఎక్కడ లేని మంట. వాడంటే వర్తి మొద్దబ్బాయని ఆయన బావన. అందుకు తగ్గుగానే అతను, ప్రతిక్లాసు తప్పుతూ ఉండే వాడు. స్కూలు ఫైసలు గట్టకేసరికి బ్రహ్మాండం బ్రద్దల యింది. సెకండ్రి గ్రేడు ట్రైనింగు ప్యాసవడానికి తాతలు దిగొచ్చారు. అంచాత ఆయన, "ఈ చవటకు వాడ్ని కొట్టడం తప్పిస్తే ఇంకేమీ చేతకాదు' అనేవాడు. మధుసూదన రావు కా మునియంలో తండ్రిమీద ఎక్కడలేని కోపం వచ్చేది. "ఇంత పెద్దవాణ్ణి నన్ను పట్టుకొని ఆ కుర్రకుంక ముందు, మందలిస్తాడా." అని విషసర్పంలా తనగదిలో బుసలు కొట్టేవాడు. తండ్రి ముందు మాత్రం మాట్లాడలేక పోయేవాడు.

నారాయణరావు క్లాసులో ఎప్పుడూ మొదటివాడు గానే ఉండేవాడు. వాడు ధర్మఫారములోకి తన పండ్లండవ వీట"యా"మిని వచ్చేప్పటికి, మధుసూదనరావు అప్పటికి ట్రైనింగు ప్యాసయూననిపించుకున్నాడు. ఇందువల్ల నేనేమీ అతనికి నారాయణరావంటే కన్నెరగా ఉండేది. వాడు సాయంకాలం ఆడుకుంటూ ఉంటే, 'ఎందుకురా ఆడుతు

న్నావ్. వెధవా దెబ్బలు తగిలితే మమ్మల్ని చంపడానికా కూర్చొని చదవక అని, తరిమి తరిమి నాలుగు తగలనిచ్చే వాడు. వాడు ఏడుస్తూ, 'నేను చదవపోయినా నీకన్నా నయమేలే' అనేవాడు. దానితో అతనికి చిర్రెత్తేది.

ఇలా వుండగా ఆ సంవత్సరంలోనే మధుసూదనరావుకు వివాహమయింది. ఆ సంవత్సరంలోనే అతనికి ఉద్యోగం దొరికింది. అంతే... అతను ఒకరోజున ఉన్నట్టుండి తండ్రితో 'ఈ ఇంట్లో ఖర్చులు రోజురోజుకీ, ఓ తాడూ బొంగరం లేకుండా పెరిగిపోతున్నాయి. తేలేక చస్తూ ఉంటే పైగా వీడొకడు. చదువు మానిపించి ఏ కొట్టులోనో గుమాస్తాగా పారెయ్యక వాణ్ని నెత్తి కెక్కించుకుంటున్నావు. వేణ్ణిళ్ళకు చన్నీళ్ళగా వాడేమైనా తెస్తే, సంసారం గుట్టుగా పోడానికే మైనా వీలుంటుందేమోగాని, ఈ అడ్డగాడిదను ఇలా మేపుతూ కూర్చుంటే, సంసారం తెల్లారినట్టే' అన్నాడు.

దీనితో ఆ ముసలాయన గుండెలు భగ్గుమనిపోయాయి 'ఎంటీరా వెధవా ప్రేల్తున్నావ్... మళ్ళీ ప్రేలు: ఇవ్వాళ ఉద్యోగం వచ్చిందని, కళ్ళు నెత్తికెక్కి ఏడుస్తున్నావటరా... ఛీ... ఎందుకురా వెధవబ్రతుకు. వీడే నువ్వయితే, నీకు తగలేసిన డబ్బుతో ఈసాటికి ఎమ్. ఏ. ఫస్టుక్లాసులో వచ్చే వాడు కాదటరా, వాణ్ని గుమాస్తాగా చెయ్యమనడానికి నీకు నోరెట్లా వచ్చిందిరా' అన్నాడు.

అంతటితో మధుసూదన రావు ఆగితే బాగుండేది. కాని ఎందుకాగుతాడు. వెంటనే, 'చదివిస్తే చదివించూ. ఎవ్వరొద్దన్నాడు. ఉట్టి కెక్కలేనమ్మ, స్వర్గానికేడ్చిందని; మింగమెతుకు లేదుగాని మీసాలకు సంపెంగనూనె' అన్నాడు.

దానితో ముసలాయన చర్రున లేచాడు. 'ఏంటిరా వెధవా గుడ్డొచ్చి పిల్లలకిరించినట్లు నువ్వుటా. నాకీనాటికి చెప్పేది. కుళ్లుబోతు వెధవా... నీ సాయం లేనిదే వాడి చదివించ లేవనుకుంటున్నావేమో ఇవ్వాలి వ్యాపారం చిదిగి పోయిందని, పెళ్ళాం నువ్వు కలసి ఇంక ఇక్కడ వుంటే లాభంలేదని, వాడి చదువుమీదికి దండెత్తుతున్నారా... నా కంఠంలో ప్రాణం వున్నంతకాలం వాడి చదువుకే ఆటంకం రాదు. నీ కంతగా కష్టంగా వుంటే పోతేఫో... నువ్వు పుట్ట లేదే అనుకుంటాను. కృతఘ్నువు వెధవా" అన్నాడు.

అంతే. ఆ మరునాడే మధుసూదన రావు, తండ్రితో ఇంకొన్నాళ్లు కలిసివుంటే అప్పులు పంచుకోవలసి వస్తుందని చల్లగా వేరుపడిపోయాడు.

ఆ ముసలాయన, ఈ బాధలకు గుండెల్లో కుమిలిపోతూ, అతికష్టమీద నారాయణరావును, స్కూలుఫైనలుదాకా ఈడ్చుకొచ్చి, ఒకకోజున అకస్మాత్తుగా నారాయణరావును దారీ తెన్నూలేని ఈ ప్రపంచంలో విడిచి శాశ్వతంగా కన్న మూశాడు.

నారాయణరావు ఒక్కసారి గుండెలు బాదుకొని కెప్పుమన్నాడు. నాలుగు ప్రక్కలనుంచీ అతన్ని చీకట్లు ఈ విధంగా ముట్టడించటంతో అతని కంఠా అయోమయమై పోయింది. 'ఇంక నాకు దిక్కెవ్వరు నాన్నా' అంటూ అతను బావురుమన్నాడు. శవంచుట్టూ మూగిన యిరుగు పొరుగు వారంతా ఆ దృశ్యంచూసి కళ్ళనీళ్లు పెట్టుకున్నారు. ఆ మాట విన్న మధుసూదనరావు అంతమందిలోనూ తమ్ముడు తనను అవమానపరుస్తున్నాడని, మనసులో అగ్నిని రాజేసుకున్నాడు.

“వెధవా! ఏమిటిరా ఆ ప్రేలాపన. నేను చచ్చాననుకున్నావా ఏం? దిక్కెవ్వరూ లేరని అఘోరిస్తున్నావ్, అలా ఏడిస్తే పదిమంది నీకేమైనా బరగబెడతారని అనుకొంటున్నావేమో. బాగుపడే లక్షణం నేర్చుకో. నేను చెప్పినట్లు అప్పుడే నువ్వు గుమాస్తాగా తగలబడి ఉంటే ఇప్పు డిలా యేడ్వవలసిన అవసరం ఏంవచ్చేది” అన్నాడు.

నారాయణరావు పాపం ఆ మాటలకు ఖిన్నుడై పోయాడు. బిక్క-చచ్చిపోయాడు.

అప్పుడే ఓ పెద్దమనిషి, మధుసూదనరావును బాగా మందలించి విడిచిపెట్టాడు, “చాల్ చాల్లేవయ్యా ఆ మాటలు. తండ్రితో ఉంటే కష్టాలు పంచుకోవలసి వస్తుందని, వేరింటి కాపురం పెట్టిన నువ్వే చెప్పాలి తీవయ్యా మూలావు... చాల్ చాల్లే... పెంచకేం జేస్తావ్? నీ తోడబుట్టినవాడితో అన

వలసిన మాటలివటయ్యా? నీతండ్రి శవం అలా పెట్టుకుని—
 నీకేమీనా జానం ఉండేనా అలాంటి మాట లంటున్నావ్.
 అభం శుభం ఏరుగని అమాయకుని మాటలకు, పెడర్థాలు
 తీస్తూ, నాలుగు రాళ్లు వాడి నెత్తిన వేసిపోదాం అనుకొంటు
 న్నావేమో, మీ నాన్న నిన్ను చదివించినట్లే, నువ్వు
 ఆతన్ని చదివించక తప్పదు తెలుసా” అన్నాడు.

ఆ మాటలతో మధుసూదనరావు చల్లగా ఇంట్లోకి
 జారిపోయాడు తమ్ముణ్ణి లోపలికి పిలిచి “నీ దగ్గర ఇప్పుడు
 ఏమాత్రం ఉంది” అన్నాడు. నా నాయణరావు గుండెలు
 బ్రద్దలయ్యేటట్లు ఏడ్చాడు. “డబ్బేమీ లేదన్నయ్యా” అంటూ
 మధుసూదనరావు ఒక్కసారి చిరాకును పెంచేసుకొని “నా
 కొంపలో నిప్పెట్టటానికే మిగిలారు మీరంతాను. నన్ను
 సుఖంగా బ్రతకనివ్వకు” అంటూ, తండ్రికి అంత్యక్రియలు
 జరపడానికి, అతి కష్టంమీద, కళ్ళ నీళ్ళు పెట్టుకుంటూ మనీ
 పర్సు విప్పాడు.

ఆనాటినుంచీ నా నాయణరావు అన్నగారి దగ్గరే పెరి
 గాడు. రెండు సంవత్సరాలు ఆ యింట్లో యమయాతన
 పడ్డాడు.

భోజనానికి కొంచెం త్వరగా వస్తే, “అబ్బబ్బ... వండ
 లేక ఛస్తున్నానమ్మా. చూడదారి సంతంతా మా ఇంటి
 మీదే పడి మేస్తూంది.” అని లోపలినుంచి వినిపించి వినిపించని
 పలుకులు వినిపించేవి. కొంచెం ఆలస్యంగా వస్తే, “ఏం...

దొరగారికి వేళకావడంలేదు కాబోలు, ఎక్కడెక్కడ తంద నాలాడుతున్నావురా ఇంత రాత్రి వరకూ” అంటూ మధు సూదనరావు కొట్టే దూకుడు చూపించేవాడు.

ఇక నారాయణరావు పరీక్షల్లో తెచ్చుకున్న మార్కుల్ని మధుసూదనరావు జాగ్రత్తగా పరిశీలించేవాడు. ఏలోషమూ లేకపోయినా, “సైన్సులో యాభై మార్కులే వచ్చేయేం” అని అరచేవాడు, “పేపరు చాలా కష్టంగా ఉందన్నయ్యా” అంటే, “ఇప్పుడే ఇలా వస్తూంటే, పబ్లిక్ ఎగ్జామినేషన్ లో బండిసున్నాలే వస్తాయ్. ఏమో నాకు నమ్మకంలేదు నువ్వు ప్యాసవుతావని. నువ్వు ఫేలయితే, నిన్ను తిరిగి ఇక్కడ చదివించేవాడు ఎప్పుడూ లేడు తెలుసా...” అని హడలెత్తించేవాడు.

ఇక పాపం, నారాయణరావు బట్టలు చాకిరేవు మొగం చూడటమన్నది ఎప్పుడూ జగనేలేదు. అతని బట్టలు అతనే వుతుకొనేవాడు. ఇంట్లోకి కావలసిన సీళ్లు అతనే తెచ్చేవాడు. అన్నగారు అప్పజెప్పిన కుర్రవాళ్ళకు పాఠాలు చెప్పేవాడు. ఇన్ని పనులూ చేస్తూ ఉన్నా అతను రాత్రి వేళల కొంచెం ఎక్కువసేపు చదువుకుందామని కూర్చుంటే కరంటు కాలిపోతోందని ఆ అన్నయ్య గోలెత్తిపోయేవాడు. “పగలు పది గంటలవరకూ గుడ్డిగుర్రాలకు పళ్లు తోముతావా ఏం?” అనేవాడు, కాని పగలు ప్రైవేటు చెప్పిండు కోడానికి వచ్చిన పిల్లల్ని అప్పజెప్పేవాడు. లేకపోతే బజారు

లోంచి కూరగాయలు తేడానికి పంపించేవాడు. సాయంకాలం నాలుగున్నర అయ్యేప్పటికీ, ఇంటిదగ్గర ఉండకపోతే, నోటి కొచ్చినట్లు తిట్టేవాడు. రాత్రివేళల కూడా అప్పుడప్పుడు ట్యూషను చెప్పించుకోడానికి వచ్చినవాళ్ళకు పాఠాలు చెప్పమని శాసించేవాడు.

ఇన్నింటినీ సహించి పిచ్చి నారాయణ, అలాగే తల వంచుకొని, కళ్ళనీళ్ళు బెట్టుకొనేవాడు కాని, ఒకరితో ఎప్పుడూ తన కష్టాలను చెప్పుకున్న పాపాన పోలేదు. ఇరుగు పొరుగువాళ్ళతో మాట్లాడితే అన్నయ్య ఏమంటాడో అని భయపడిపోయేవాడు. “అయ్యో తలిదండ్రులు లేని కుర్రా” డని ఎవరైనా ఏ పండ్లో కాయో చేతిలో పెడితే అవి పుచ్చుకోడానికే భయపడిపోయేవాడు. అందుకు తగ్గట్టుగా ఆ అన్నయ్య, “ఏరా... తిన్నంటి వాసాలుకూడా లెక్కపెట్టడం నేర్చుకున్నావ్ ... మేం సరిగా చూడడంలేదని ఆ భూషయ్యతో ఏమిటో చెప్పావటేమిటి?” అనేవాడు. పాపం నారాయణరావీ అభూతకల్పనకి ఏం జవాబీయగలడు. “లేదన్నయ్యా నేనలా ఏమీ చెప్పలేదు” అనేవాడు. “ఊఁ, సరేలే, ఇంకెప్పుడైనా ఇంకెవడింటిదగ్గరైనా కనబడు చెప్తాను” అనేవాడు.

ఈవిధంగా ఎన్ని అడ్డంకులున్నా, ఎన్ని కష్టాలొచ్చినా నారాయణరావు స్కూలుఫైనలు పరీక్ష మంచి మార్కుల

తోనే వ్యాసయ్యాడు. అంతటితో తన కష్టాలు తొలగిపోతాయని నారాయణరావు భావించాడు. కాని అలా జరగలేదు.

అతను పదిహేనేళ్ళ కుర్రవాడైనా తిండి సదుపాయం లేక పండ్రెండేళ్ళ కుర్రవాడిలాగే ఉండేవాడు. అదేవిధంగా ఆ అన్నగారివద్ద అతని మనస్సుకూడా వికసింప లేదు. అతనిలో పూర్తిగా కుర్రతనమూ, ప్రపంచమంటే ఎక్కడలేని భయమూ మాత్రం గూడుకట్టుకొని కూర్చున్నాయి.

తమ్ముడు స్కూలుపై నలు వ్యాసయిన తరువాత వాడు సూదనరావు ఎక్కువగా విసుగుకోవడమూ, అతనికి పనులెక్కువగా చెప్పడమూ తగ్గించేశాడు. నారాయణ గావు అప్పటివరకూ పడిన బాధలన్నీ మరచిపోయి, అన్నయ్య ఏమి చేసినా తన బాగుకోసమే అనుకోవడం మొదలుపెట్టాడు. అయినా అప్పటికే అన్నయ్య దగ్గర పూర్తి చనువు తీసుకొని మాట్లాడటానికి, అతనికిప్పటికీ భయంగానే ఉంటోంది. నా ఒక తొట్రుపడుతూనే ఉంది.

ఒకరోజున ఏలాగోబలాగ చొరవ చేసుకొని, నారాయణ రావు వాళ్ళన్నయ్యతో “నేనూ పైనింగు చదువుతానన్నయ్యా... వాళ్ళిచ్చే డబ్బుకాక, పైవేట్లు చెప్పి కొంత సంపాదిస్తాను. దానితో నా భారం కొంచెం నీకు దగ్గుతుంది” అన్నాడు.

ఈ మాట వినగానే మధుసూదనరావు దిగ్భ్రాంతుడై పోయాడు. కాని వెంటనే తమాయింతుకొని “ఏమిటి...

నువ్వు మాష్టరు గిరీ వెలిగిద్దాం అనుకొంటున్నావ్ ?...
 సరిసరి... ఎం తరిచి చచ్చినా ఇందులో మిగిలేదేముందిరా...
 ఈ ప్రైవేటుకొచ్చే కుర్రాళ్ళను చూసి, నువ్వేదో నేను
 బాముకుంటున్నా ననుకుంటున్నావు కాబోలు. ఇందులో
 సరిగా జీతమిచ్చి చచ్చేదెవడు! చూస్తున్నావుగా జీతాలెగేసి
 మానేసేవాళ్ళెంతమందో. నువ్వేదో ఏరే త్వే ఉద్యోగమో
 సంపాదిస్తావు... అభివృద్ధిలోకివస్తావని నేననుకుంటూవుంటే-
 నీకూ ఈ పంతుళ్ళ పనిమీదే మోజుకుదిరిందీ. హాయిగా ఏ
 రై త్వే ఉద్యోగమో అయితే రెండు చేతులతో సంపాదిం
 చొచ్చు. పోనీ... నువ్వు నిజాయితీగా బ్రతకాలనుకొన్నా...
 హాయిగా కాలుమీద, కాలేసుకొని, వాళ్ళిచ్చే జీతంతో
 బ్రతకొచ్చు అన్నాడు.

ఈ మాటలతో కుర్రవాడైన నారాయణరావుకు, ఒక్క
 సారి రై త్వే ఉద్యోగం మీదికి మనసు పోయింది. ఆ ఆశ
 తోనే తను ఇక బ్రతకాలనుకున్నాడు. తనకు మంచి భవి
 ష్యత్తు ఉందని ఏవేవో కలలుగన్నాడు.

మధుసూదనరావు ఆ మరునాడే తమ్ముడి దగ్గరకొచ్చి
 'నీ అదృష్టం బాగుందిరా... మన శ్రీహరి కొట్లో నీకు పాతిక
 రూపాయిల ఉద్యోగం చూశాను, రేపే వెళ్లి చేరు' అన్నాడు.
 నారాయణరావు అన్నగారి మాట జవదాటలేదు. వెళ్ళి మరు
 నాడే పనిలో చేరాడు.

ఇక ఆ పనికి అంతూ పంతూ ఎక్కడా ఉండేదికాదు. ప్రొద్దుట ఏడు గంటలకు అక్కడకు వెళ్ళేవాడు; మధ్యాహ్నం ఓగంట మినహాయిస్తే తిరిగి రాత్రి ఇంటికి చేరేప్పటికి ఎనిమిది దాటిపోయేది. అయినా నారాయణరావు అలాగే పనిచేస్తూ పనిలో మంచివాడుగా పేరు సంపాదించటానికి, ఎప్పుడూ ప్రయత్నించేవాడు. కాని అలా రాత్రి ఎనిమిది దాటేవరకూ పనిచేస్తూ ఉండడంవల్ల, ఇంటికి వచ్చేప్పటికి అతనికి వాళ్ళంతా హూనమైపోయినట్లుగా ఉండేది. పోనీ అంత కష్టపడి వచ్చినవానికి, ఇంటిదిగ్గర సరైన తిండైనా ఉండేదా అంటే అదీలేదు. వై వెచ్చు వాళ్ళన్నయ్యగారి విద్యార్దులకు పాఠాలుచెప్పే బాధ్యత మీదపడేది. ఆ స్థితిలో అలా పాఠాలు చెప్పడానికి అతని మనసు ఉసురుమనేది. కాని అన్నగారితో ఈ బాధనుగురించి చెప్పకోడానికి అతనికి మనస్కరించేది కాదు. ఎవ్వరూ తనకు తేనిపరిస్థితిలో, తనను చేరదీసి, చదువు చెప్పించి, అన్నం బట్టా ఇచ్చి ఇంత ఉద్యోగంకూడ చూపించిన, ఆ అన్నగారి ఋణం తను ఎప్పటికీ తీర్చలేననుకొనేవాడు.

ఈవిధంగా రెండున్నర సంవత్సరాలు గడచిపోయాయి నారాయణరావుకి రైల్వేలో ఉద్యోగం చేయడానికి వీలైన వయస్సు వచ్చింది. కాని అతనికా విషయమే ఇప్పుడంతగా గుర్తులేదు. ఇప్పుడతని జీతం నలభై అయింది. ఈ రెండున్నర సంవత్సరాల ఊపిరి సలపని పనితో, సరియైన పోషణ లేకపోవ

డంతో నారాయణరావు పూర్తిగా చిక్కిపోయాడు. ఒక రోజున అకస్మాత్తుగా మంచాన పడ్డాడు. ఆసమయంలో, ఆ అన్నగారు మందు తెచ్చే బాధ్యతనుకూడ నెత్తిన వేసుకోలేక పోయాడు. నారాయణరావు ఆ జ్వరంతోనే గవర్నమెంటు హాస్పిటలుకు పోయి మందుకోసం గంటలతరబడి నిలబడ్డాడు. ఇంటికి నడచివస్తూ రోడ్డుమీద కాళ్లు తేలిపోకుండా బలాన్ని చిక్కబట్టుకుంటూ నీళ్లు కమ్మిన మబ్బు కళ్లతో ఆ యమ లోకానికి ఎలాగో ప్రాణాల్ని ఈడ్చుకొచ్చాడు. ఇంటిగుమ్మం ముందు కొచ్చేసరికి అతని కాళ్లు తేలిపోయాయి. దబ్బున ముందుకు తూలిపోయాడు. తలమీద బలమైన గాయం తగిలింది. ఇవన్నీ చూసికూడ మధుసూదనరావు జాలిపడలేదు. 'జాగ్రత్తగా నడిస్తే ఏం కొంపమునిగింది. ఏదో ముంచుకు పోతున్నట్లు అంత కంగారుగా నడవకపోతే ఏం?' అన్నాడు. నారాయణరావు మామూలుగా ఈ మాటలకంత పట్టించుకొనేవాడు కాదు. కాని ఆ జ్వరతీవ్రతలో ఆ మాటల కాలనిలో జ్వాలలు రేగాయి. ఇంక ఈ ఇంట్లో ఒక్క క్షణం ఉండకూడదనుకున్నాడు. కాని అంత జ్వరంతో ఎక్కడికి పోగలడు? అయినా రోడ్డుమీద పోతున్న ఒక రిక్షాను గబగబా పిలచి, అండులో ఎక్కి షావుకారుగారి దగ్గరకుపోయి, అయిదు రూపాయిలు అప్పుతీసుకొని, వెంటనే గవర్నమెంటు హాస్పిటల్లో చేరిపోయాడు.

దీనితో మధుసూదనరావు ఇంటిలో ఆకాశమెత్తున లేచాడు. ఇరుగుపొరుగు వాళ్లందరితోనూ, చూడండి వాడి కెంత పొగరో లోకంముందు మమ్మల్ని అవమానం పాలు చేయడానికి వాడెలాంటి సమయం చూసుకొని వెళ్లిపోయాడో. ఇంత నీచుణ్ణి చేరదీయ్యడం నాదే తప్పయింది. ఇలాంటి వెధవకు చేసేకన్నా, వీధినిపోయే ఏ బిచ్చగాడికేనా చేస్తే ఇంత పుణ్యమేనా వచ్చేది. దుర్మార్గపు వెధవ. ఆనాటి కానాడు అంతమందిలోనూ అలా అన్నాడు. ఈ రోజు కీరోజు ఇలా చేశాడు. ఇంకా నయం ఈసంవత్సరం వీడికి పెళ్లికూడా చెయ్యాలనుకున్నాను.' అని ఆయాసపడ్డాడు.

జ్వరం తగ్గినతరువాత నారాయణరావు అన్నగారింటికి వెళ్ళలేదు. మూడు రూపాయలకు గదొకటి అద్దెకు తీసుకొని, హోటల్లో భోజనం చెయ్యడం మొదలుపెట్టాడు.

తమ్ముడు మారమై పోవడంతో మధుసూదనరావుకు చాలా నష్టమొచ్చినట్లు కనిపించింది. నారాయణరావు జీతం ఇప్పుడు చేతిలో పడకపోవడంతో ఇప్పుడతనికి బోలెడంత నష్టం వచ్చినట్లుగానే ఉంది. నిజానికి నారాయణరావు తినే దెంత? వట్టి పిట్టమేతగాడు. పై పెచ్చు ఆ నలభై రూపాయల లాభం పోగా, కుర్రాళ్ళుకు చక్కగా చదువు చెప్పి, తనకు ఎంతో శ్రమ తగ్గించేవాడు. అంచేత తిరిగి ఎట్లాగైనా, అతనిచేత హోటలుతిండి మానిపించి, మళ్ళీ ఇంటికి వచ్చేట్లు చేయాలనుకొన్నాడు.

ఓమంచి రోజున శ్రీహరి దగ్గరకుపోయి, నారాయణరావు కుర్రకుంి వాడికేమీ తెలియదని, వత్తిమానసికోదేకని ఆ జ్వరతీవ్రతలో ఏదో మనసులో పెట్టుకుని, ఇలా లేచి పోయి వేరే ఉంటున్నాడని, అంతే కొంచెం మెల్లకా చెప్పి తిరిగి యింటికి వచ్చేట్లు చేయమని, లేకపోతే తను ఈలోకంలో ఇక తలఎత్తుకొని తిరగలేనని, ఏదో ఆ మూడు ముళ్ళు పడి పోతే, తరువాత వాడెల్లా పోయినా, ఇక తనకే బాధా ఉండ దని చెప్పి ఇంటికి వెళ్లిపోయాడు.

ఆ మరునాడు షావుకారు, నారాయణరావును పిలిచి, 'ఏమిటయ్యా ఇంతా నిన్ను కష్టపడి చదివించి, ఇక్కడ కాలీలు లేకపోయినా, నన్ను నానాతిప్పలు పెట్టినీకు ఉద్యోగం ఇప్పించి, నిన్ను ఎంతో ఇదిగా చూసుకుంటూన్నందులకు... మీ అన్నయ్యకు నువ్వు చేశువలసిన మర్యాద ఇదా ! బలే వాడివే... నువ్విప్పుడు ఇలా వేరుపడటం తప్పుకదా ! ఏదో మాట అన్నాడే అనుకో చిన్నవాడివి ఆ మాత్రం పడ కూడదా... ఇంతలో కొంప మునిగిపోయిందేముంది. వెళ్ళి వెంటనే మీ అన్నయ్యకు క్షమార్పణ చెప్పుకో. మరీ అంత కృతఘ్నుడుగా ఉండకు.' అన్నాడు తన అధికారాన్నంతా కంఠంలో విచిత్రాతి విచిత్రంగా ప్రదర్శిస్తూ.

అంతే. నారాయణరావు ఇక వాళ్లన్నయ్య దగ్గరకు వెళ్లక తప్పింది కాదు షాఫం !

“ఔను ఏవో అన్నయ్య అన్నాడే అనుకో తను సరిపెట్టుక పోవాలిగాని ఇలా అర్థంపర్థం తేకుండా అతన్ని అవమానాల పాలుచేయడం ఏం బాగుంది? అనుకొన్నాడు. తనకింకా లోకం సంగతి బొత్తిగా తెలియదు అనుకొన్నాడు. ఏమైనా ఇప్పుడు అన్యయ్య దగ్గరకు వెళ్లకపోతే, రేపే అన్నయ వుద్యోగంలోంచి తీయించేస్తే అప్పుడు తనేం చెయ్యాలి? అప్పుడు తనకు ఎవ్వరు దిక్కు! అనుకున్నాడు. అలాగే తలవంచుకొని అపరాధం చేసినవాడిలా అన్నయ్య దగ్గరకు చేరాడు.

తమ్ముణ్ణి గుమ్మందగ్గర చూడగానే మధుసూదనరావు, ‘రారా... నారాయణా, నీకింకా మామీద కోపం పోలేదు. అసలిదంతా నాన్న నీకు బాగా నూరి పోశాడు. అప్పుడే నేను, నాన్నతోనే కలసి వుండినట్లయితే ఇప్పుడు నువ్వు నేను అడుక్కోవలసి వచ్చేది నీకు తెలుసుగా నాన్న ఎలా దూబరా చేసేవాడో... ఎవరికి బడితే వాడికే డబ్బు ఇచ్చేసేవాడు. ఇప్పుడు దాని ఫలితం మనం అనుభవిస్తున్నాం. అప్పుడే నేను చెప్పినట్లు నాన్న, నిన్ను గుమాస్తాగా ఏమావుకారు దగ్గరో కుదిర్చి వున్నట్లయితే ఈపాటికి నువ్వీ ఊళ్లో పెద్దమావుకారు వైపోయి వుండేవాడివి. రామారావు నీతోటివాడేగా ఇప్పుడు చూశావా... వాడెలా స్వంతంగా వ్యాపారం చేసుకుంటున్నాడో... అయితే మీ కప్పుడు నామాట తలకెక్కింది కాదు. సరేలే ఇప్పుడవన్నీ ఎందుకనుకో. ఏమైనా మంచి చెపితే ఎప్పుడూ చెడకే ఎదు

రాతుంది. ఆనాడునువ్వు నాన్నగారునన్నెంతో అసహ్యించుకున్నారు. ఇంతకీ పోనీ ఈ చదువువల్ల పెద్దగా ఒరగబడేదేమీనా వుందా అంటే అదీ కనబడదాయె. బి. ఏ. చదివినవాడికి కూడ దిక్కులేకుండా వుంది. స్కూలుఫైవలు గాళ్లు బంట్లోతు పనుల కెగ్రబాక వలసి వస్తోంది. పాపం శ్రీహరి గారు ఎంతో మంచివారు. నామాట త్రోసెయ్యలేదు. నీకక్కడ ఎంతో మంచి భవిష్యత్తు వుంది. ఏమైనా మనం ఎవ్వరినైనా అసలు నమ్మితే వాళ్ళూ మనల్ని నమ్ముతారు. మన ఇష్టంవచ్చినట్లు మనం నడుచుకుంటూ పోతే వాళ్ళకే నేమిటీ మనం కావలసింది అన్నాడు. ఈ మహోపన్యాసంలో నారాయణరావు అన్నగారికి పూర్తిగా బానిసైపోయాడు.

నారాయణరావు మళ్ళీ తనపని తాను మామూలుగా చేసుకపోతున్నాడు. చివరికతను ఆ ఇల్లు ఆ కొట్టు తప్పించి ఇక మరేమీ జీవితానికి కావలసింది లేనట్లుగా మారిపోయాడు. ఒక పేపరుచూసేవాడుకాదు. ఇహ సినిమాలసంగతి సరేసరి. అసలు వాటిని చూడాలనే ఆతని కుండేదికాదు. తన పనేమిటో తనేమిటోగా మారిపోయాడు.

ఈ అవకాశం తీసుకొని మధుసూదనరావు తమ్ముణ్ణి బాగా ఉపయోగించుకోవడం మొదలు పెట్టాడు.

ఒక రోజున నారాయణరావుకు శివం కనిపించి రైల్వే ఎడ్వర్టైజ్ మెంటు సంగతి చెప్పాడు లైబ్రరీకిపోయి ఇంగ్లీషు

పేపరు ఫలానా తారీఖుది చదివి చూడమన్నాడు. పాపం నారాయణరావు తనకు తీరుబడి ఉండటం లేదని, అదేదో తనకు తెచ్చి చూపించమని అన్నాడు. శివం ఆ పేపరును తీసుకొచ్చి అతనికిచ్చాడు. ఇద్దరూ ఆ ఉద్యోగాలకు దరఖాస్తు పడేశారు. ఆ తరువాత ఆసంగతి గురించి నారాయణరావుకు ఏవిధమైన జాబూ రానేలేదు.

ఇలా వుండగా మరో సంవత్సరం గడచిపోయింది. ఆ వీధిలోని వాళ్ళందరూ, నారాయణరావుకు వాళ్ళన్నయ్య పెళ్ళి చేయకపోవడం గురించి, అతని స్వార్థపరత్వం గురించి, అతని ఎదుటే ఏదో ఒకటి అని పోతూవుండేవారు. ఈ బాధ నెలా తప్పించుకోవాలో మధుసూదనరావుకు అర్థమయ్యేది కాదు. కాని, 'కుర్రకుంకండ్డి వాడికప్పుడే పెళ్ళేమిటి' అనే వాడు కొందరితో. మరికొందరితో 'వాడు ఏదైనా మంచి ఉద్యోగం దొరికేవరకు పెళ్ళి చేసుకోనంటున్నాడు' అనేవాడు.

ఒక రోజున భార్య ఏనుంటుందో అని ఆమెతో ఈ విషయం సంప్రదించి చూశాడు. ఆమె పేదవాళ్ళ పిల్ల నొక డాన్ని చూసి, పెళ్ళి చేస్తేనే బాగుంటుందని సలహా ఇచ్చింది. అలా చేయడంవల్ల ఆ పిల్లకూడా తమకు అణిగిమణిగి ఉంటుందని, ఇంట్లోని చాకిరీ అంతా ఆ అమ్మాయిచేతనే చేయించుకోవచ్చుననీ ఆమె సూచించింది. ఈ విషయాలు మధుసూదనరావుకు బాగానచ్చాయి.

వెంటనే అతను పేదకుటుంబాలకోసం వాకబుచేయడం మొదలుపెట్టాడు. ఆంధ్రదేశంలో అలాంటి పిల్లలకోసం ఏనూత్రం శ్రమపడ నవసరంలేదని అతను ఇట్టే గ్రహించాడు. కాని ఆ పేదవాళ్లలో మరీ నిప్పచ్చరంలో అటు తిండిపోతూన్న వాళ్లకు తను దేవదూతై, వాళ్ల దగ్గర ఉన్నది కాస్తా అర్పేసి, వాళ్ల మూయిని నారాయణరావుకు వివాహం చేయడానికి అతి కష్టమీద అంగీకరించాడు.

అసలు నారాయణరావుకు పెళ్లిచేసుకోవాలనే లేదు. అన్నయ్య మాటకు వ్యతిరేకిస్తే, అతను ఏమనుకుంటాడో అన్న భయం తప్పించి, మరేమీ అతనికి కలగలేదు. పెళ్లి వద్దంటే కట్నం ఏమీ లేదని ఇలా దొంగెత్తు వేస్తున్నాడని అంటాడేమోనని బాధ పడ్డాడు. అయినా కొంచెం మెల్లగా, 'నా కప్పుడే పెళ్లి కద్దన్నయ్యా' అంటూ అన్నగారి ఎదుట తలవంచాడు. వెంటనే మధుసూదనరావు కయ్మని లేచి, ఊళ్లో నేనేమైనా తలెత్తుకుతిరగాలనుకుంటున్నావా లేదా... నీకేం చల్లగా వద్దంటావ్; నాబాధ నీకేం తెలుసు. నేనేదో నీకు అన్యాయం చేసేస్తున్నానని ఆ వెధవలంతా నోటికొచ్చి నట్లు అలా అఘోరిస్తూంటే చూడటం లేదూ... ముందు కెళ్లితే గొయ్యి. వెనక్కెళ్ళితే నుయ్యిగా వుంది నా వ్యవహారం' అన్నాడు. నారాయణరావు ఇక ఆ విషయంలో నోరెత్తలేదు.

మొత్తంమీద ఓ శుభవహూర్తాన గుళ్ళో వెళ్ళయిం దనిపించారు. అయితే మధుసూదనరావు, అతని భార్య తలచి నట్లు, నారాయణరావు భార్య పేదపిల్లయినా, వాళ్ళ అదుపా జలకు అణిగిమణిగి ఉండే పిల్ల కాకుండా పోయింది. ఆమె రాగానే అక్కడి పరిస్థితులన్నీ కొన్నాళ్ళలోనే పూర్తిగా ఆకలింపు చేసుకుంది.

ఓరోజున భర్తతో, 'ఏమిటీ అరవచాకిరీ... వాళ్ళక్రింద పడి ఉండటమేమిటి ఇదేం బాగులేదు' అంది.

నారాయణరావు అమాాయకంగా, 'నీకేమీ తెలియ దూరుకో... అన్నయ్య దేవుడు లాంటివాడు. అన్నయే లేక పోతే, ఈపాటికి నేనేమైపోయేవాడినో' అన్నాడు.

అయితే అంతటితో ఆమె ఆగిపోలేదు. 'మీరు మరీ అంత చంటిపిల్లలా ఉంటే ఎలా... మనం వీళ్ళక్రిందపడి చాకిరీ చెయ్యడానికే పుట్టామా... మీవదినగారు ఆనాడు, మీకూ మీ నాన్నగారికీ చాకిరీ చెయ్యవలసి వస్తుందని మొగుడిచేత వేరింటి కాపురం పెట్టించేసింది. ఆ ముసలాయన ప్రాణాలు నిలువునా తీసింది. మీ అన్నగారు ఆమె అన్న దానికల్లా తందాన అంటున్నాడు ఏదో మీ అన్నగారు ఒక సంవత్సరం దయదలచి ఎల్లాఅయితేనేం చదివించారని, మీరు ఎల్ల కాలం మీ సంపాదనంకా వాళ్ళకే ధారపోస్తే, ఇక మనం బ్రతికి బట్టకట్టినట్టే... మీ నాన్నగారు మీ అన్న గారిని అన్ని సంవత్సరాలు పెంచి పోషించి చదువు చెప్పించి

నందులకు, మిమ్మల్ని మీ అన్నగారు, కనీసం బి. ఏ. వరకై నా చదివించవలసింది. అదంతా పోయి ఇదేదో పుణ్యానికి చేస్తూ న్నట్లు, వాళ్ళకు తనమేదో బాకీ ఉన్నట్లు మీరనుకోవడం ఏమీ బాగులేదు. ఒక్క పైవేట్లు చెప్పడంవల్లే మీ అన్నగారికి మీరెంత ధారపోస్తున్నారో ఒక్కసారి ఊహించుకోండి....' అంది.

ఈపం నారాయణరావు మనసు ఆమెకేమీ బదులు చెప్పలేకపోయింది. అన్నగారిని విడచి వేరింటి కాపురం పెట్టడానికి ఒప్పుకోలేకపోయింది.

నారాయణరావు భార్య రావడంతో, ఏవో కొత్తకష్టాలు వచ్చినట్లు భావించుకోవడం మొదలుపెట్టాడు. ఆడవాళ్ళు ఎంతకైనా తగుదురనుకున్నాడు. అన్నగారు తనయెడల అప్పుడప్పుడు కఠినంగా ఉండటానికి వదినగారే కారణం అనుకున్నాడు. అలాగని చేరదీసి, చదువు చెప్పించి, ఉద్యోగం యిప్పించిన అన్నగారితో విరోధం పెట్టుకొని తను బ్రతకలేననుకున్నాడు.

మధుసూదనరావు ఏమీ తలపెట్టి తమ్ముడికి ఈ వివాహం చేశాడో, అదికాస్తా జరగకుండాపోయి చివరికిలా పరిణమించి నందులకు, భార్యమీద అతనికి ఎక్కడలేని కోపం వచ్చింది. ఇందుకనే ఆడవాళ్ళ సలహా ఎప్పుడూ వినగూడదు అనుకున్నాడు. భార్య తనతో, తోటికోడలు వ్యవహారాలు రోజురోజుకూ ముదిరిపోతున్నాయి అని చెప్తూంటే, 'అనుభ

వించు' అన్నాడు. 'అసలు వాడికి పెళ్ళిచేయకుండానే ఉండవలసింది, అప్పుడే గొడవా వుండకపోయేది. పేదవాళ్ళ పిల్లయినంత మాత్రంలో బుద్ధులు పేదవై పోతాయనుకున్నావు. శాబోలు... ఇంకొన్నాళ్ళు పోతే నీ చలవవల్ల వాడిక్కడే పాతుకపోయి, ఈ ప్రైవేట్లు చెప్పించుకునే కుక్కరాళ్ళ నందరినీ తనవైపు తప్పకుండా తిప్పుకుంటాడు దానితో మనపని తిరుపతిక్షవర మాతుంది' అంటూ గంగవెర్రు లెత్తి పోయాడు.

అప్పటినుంచీ మధుసూదనరావుకు తమ్ముణ్ణి ఆయింట్లోంచి బయటకు ఎలా తోలెయ్యాలన్నది సమస్య అయిపోయింది.

ఎలాగో ఓలాగ అతన్ని ఇక్కడినుంచి చల్లగా బయటకు గెంటెయ్యాలను కున్నాడు.

శ్రీహరి దగ్గకు మెల్లగా ఓరోజునపోయి 'ఏదో నాబరువు దింపుకున్నాను. నేను చేయగలిగిందంతా నేను చేశాను. చదువు చెప్పించి, ఉద్యోగం ఇప్పించి, పెళ్ళిచేసి వాడిని ఓ ఇంటివాడిని చేశాను. మనం ఎంతచేస్తే మాత్రం ఏం లాభం. తమ్ముడు మనవాడౌతాడు. కాని పిల్ల మన దౌతుందా... ఏం చెప్పను శ్రీహరీ... ఆ అమ్మాయి గుణం నాకు నచ్చలేదు. ముందు వచ్చిన చెవులకన్నా వెనుక వచ్చిన కొమ్ములు వాడిని—ఆ పిల్ల మా ఆవిడికే పనులు పురమాయించడం మొదలుపెట్టింది. దానికేంలే... చిన్న పిల్ల... తెలియనిదని సర్దుకుపోతూంటే ప్రతిదానికీ ఏదో

చిలిపి కయ్యం లేవదీస్తుంది. ఏం చెప్పను ఇలాంటివన్నీ ఒకరితో చెప్పకోవలసినవి కావు. తమ్ముడు రత్నంలాంటి వాడు. వాణ్ణి విడిచిపెట్టడం నాకు సుతరామూ ఇష్టంలేదు. కాని ఆ అమ్మాయి చేష్టలు చూస్తూ ఉంటే పరిస్థితులు విషమించేలాగున్నాయి. ఏమైనా మంచిగా వున్నప్పుడే మంచిగా విడిపోవడం మంచిది. ఈ విషయమంతా నా నోటితో వాడికి చెప్పడానికి నాకు మనస్కరించడం లేదు. నీకు పుణ్యముంటుంది; ఎలాగో ఓలాగ వాణ్ణి మీ బెజవాడ బ్రాంచిలో వేశావంటే రెండు పనులూ నెరవేరుతాయి అన్నాడు. ఈ మాటలకు శ్రీహరి నవ్వుకున్నాడు. 'సరేలేవయ్యా వీలును బట్టి మీ వాణ్ణి అక్కడకు మార్చేస్తాలే' అన్నాడు.

శ్రీహరి నారాయణరావును అసలు ఎప్పుడో విజయవాడ బ్రాంచిలో వేసి ఉండేవాడు. అంతమంచివాడు అక్కడ ఉండడం ఎంతైనా మంచిదని ఆతనికి బాగా తెలుసు. కాని మధుసూదనరావు అక్కడ ఏడ్చిపోతాడో అని ఆపని చేయలేదు. తీరా మధుసూదనరావు వచ్చి ఇలా చెప్పేప్పటికి 'సరే అన్నీ బాగానే కుడిరాయి' అనుకొన్నాడు.

నారాయణరావు. శ్రీహరి తన్ను ఇంత అకస్మాత్తుగా బెడవాడకు మార్చినందులకు ఆశ్చర్యపోయాడు. అక్కడ ఈ నఅభై రూపాయల జీతంతో తను ఎలా ఈ సంసారాన్ని ఈదగలనని హడలిపోయాడు. అన్నయ్యను శ్రీహరికి చెప్పమని బ్రతిమాలాడు. కాని మధుసూదనరావు 'ఏదొచ్చినా

మన మంచికొరకే వస్తుంది. శ్రీహారికి నీమీద మంచి అభిప్రాయముంది. నీట ముంచినవాడు 'పాల ముంచక మానకు' అన్నాడు. అందుకు తగ్గట్లుగానే శ్రీహారి నారాయణరావు జీతం నలభై నుంచి యాభై చేశాడు. పదిరూపాయలు పెరిగాయన్న మాటేగాని బెజవాడలో అవి ఏమూల? అయినా అతను అక్కడకు వెళ్ళక తప్పలేదు. తొమ్మిది రూపాయలకు ఇల్లొకటి అద్దెకు తీసుకొని అందులో కాపురంపెట్టాడు. అక్కడ ఆ చుట్టపట్ల జీయలిచ్చి ప్రైవేట్లు చెప్పించుకొనే కుర్రవాడొక్కడూ కనిపించలేదు. అసలే అతను వుండేది ఒక మురికిపేట. ఇహ అతని దగ్గరకొచ్చి ట్యూషను చెప్పించుకొనే దెవ్వరు? అంత తాహతుగలవాళ్లక్కడ ఎవ్వరూ లేరు. ఎక్కడికైనా పోయి చెప్పుదామన్నా ఆతనికి ఏలుచిక్కేది కాదు. దానితో అతనికష్టాలు బాగా పెరిగిపోయాయి ఈలోగా భార్యకుపురుడువస్తే ఆమె పుట్టింటివాళ్లు కటికీబీడ వాళ్ల వడం వల్ల, పురిటికయ్యే ఖర్చంతా అతనే భరించవలసి వచ్చింది. దానితో అతనికి అప్పులు పెరిగిపోవడం మొదలుపెట్టాయి. భార్య ముక్కుపుడకా చెవుల దుద్దులూ తాకలు పెట్టాడు. అక్కడక్కడ చిల్లర అప్పులు పందదాకా పెరిగాయి. అవి గాక ఓ రాక్షసుడి దగ్గర విపరీతమైన వడ్డీకి వందరూపాయలు అప్పు పుచ్చుకున్నాడు. వందరూపాయలు అప్పు అన్నమాటే గాని, అవి ఆకిరాతకుని చేతిలోంచి ఎనభై రూపాయలుగానే రాలేయి. వాడు రోజూ ఇంటిమీదపడి గోలచేయడం

మొదలువెట్టాడు, ఇస్తావా చస్తావా అని పీకమీద కూర్చున్నాడు. ఎల్లుండికి వాడిచేతిలో కనీసం ఎనభై రూపాయలైనా పెట్టకపోతే నానారభస చేసేట్లుగా ఉన్నాడు.

అనంతంగా వచ్చి పడుతూన్న ఈ బాధలతో నారాయణరావు ఒక్కసారిగా ఉస్సురని పోయాడు. ఈ బాధలను భరించలేక ఏ ఏట్లోనో పడి ఒక్కసారి చచ్చిపోయినా బాగుండు ననుకున్నాడు. పోనీ అన్నగారి దగ్గరకు వెళ్తే ఏమైనా వీలుంటుందేమోనని ఆశపడ్డాడు.

నారాయణరావు తలవంచుకొని, ఈ బాధల నన్నీ ఒక్కటొక్కటిగా తలచుకుంటూ, అన్నగారి గుమ్మం ఎక్కాడు. అప్పుడు వీధిలోనే నిలచిఉన్న వదినగారు పలకరించకుండానే ఇంట్లోకి వెళ్లిపోయింది. “అంతా బాగున్నారా... బాబు యెట్లా ఉన్నాడు” అనెనా అడుగలేదు. పాపం నారాయణరావు గుండెల్లో ఈ విషయం తలపునకు రాగానే జివ్వుమంది. పిల్లలు లేనివాళ్లకు పిల్లలంటే అసలు ఇష్టమండదేమో అనుకున్నాడు. పిల్లలు లేని వదినగారికి మరిదిగారి పిల్లలంటే అసహ్యముండటం సహజమేమో అనుకున్నాడు. పోనీ తననైనా పక్కరించవచ్చునా... ఇన్నాళ్ళకు వచ్చినందులకు ఆమె చూపించవలసిన మర్యాద ఇదేనా... ఇంతలో ఇంట్లోంచి అన్నగారు బయటకొచ్చి “ఏరా బాగున్నావా” అని ముక్తసరిగా మాటవరుస కన్నట్లు అన్నాడుగాని, “ఇదిగో తమ్ము

డొచ్చాడు, సీల్ఫీయ్” అనలేదు. కొన్నాళ్ల క్రితం, మధుసూదనరావు బెజవాడ వచ్చినప్పుడు, ఈ తమ్ముడు ఆతని అడుగులకు మడుగులొత్తాడు: ఎంతో మర్యాద చేశాడు. తనదగ్గర డబ్బు లేక పోయినా అప్పుచేసి పిండివంటలు చేయించాడు.

మధుసూదనరావు ఒకసారి అటూఇటూ చూసి “కూర్చోమని చెప్పాలా ఏమిటిరా. కూర్చో... ఆ... ఏమిటి సంగతి.”

నారాయణరావుకు ఏమిచెప్పడానికీ తోచలేదు. అతని కంఠం ఏమిటో వణికింది. అతని కళ్ళలో నీళ్లు తిరిగాయి. అతని కడుపులో ఎవ్వరో చేయిపెట్టి కలచినట్లయింది. ‘ఏం లేదన్నయ్యా... అక్కడ పరిస్థితులు చాల విషమించి పోయాయి’ అన్నా డెల్లొగో.

మధుసూదనరావు దీర్ఘంగా ఆలోచిస్తున్నట్లు మొగంపెట్టి ‘అంటే’ అన్నాడు.

నారాయణరావు కంఠం జాలిగా వణికింది. “బాబుపుట్టిన తరువాత చాల ఇబ్బంది పడిపోతున్నామన్నయ్యా, పురిటికే బోలెడంత అయింది” అన్నాడు.

మధుసూదనరావు ఇక కొంచెం జాగ్రత్తగా ఉండాలని వెంటనే అనుకున్నాడు. మెల్లగా, “జోనురా మరి కష్టాలు మనిషికి రాక మూను కొస్తాయా. సంసార మన్నప్పుడు ఇలాగే మరి ఏవో ఒకటి వస్తూ ఉంటాయి. జాగ్రత్తగా

సర్దుకుపోవాలిగాని, అలా బెంబేలు పడిపోతే ఎలా” అన్నాడు.

“అది కాదన్నయ్యా, ఎల్లండికి ఇవ్వకపోతే, ఇంట్లోని సామానంతా బయట పడేట్లుగా ఉంది” అన్నాడు నారాయణరా వెలగో.

మధుసూదనరావు మనసులో ‘వీడెక్కడ దాపురించాడోయ్ మాకు’ అనుకున్నాడు. వైకిమాత్రం, ‘అయితే ఇప్పుడు నన్నేం చెయ్యమంటావ్’ అన్నాడు.

నారాయణరావు అతి కష్టమీద “ఒక నూట యాభై ఉంటే సర్దుబాటు చెయ్యన్నయ్యా, నోటు రాసిస్తాను” అన్నాడు.

వెంటనే మధుసూదనరావు తెలివిగా నవ్వి, “ఈ మాత్రం దానికి నువ్వు అక్కడనుంచి ఇక్కడకు, అనవసరంగా డబ్బు పాడుచేసుకొని రావాలటరా, ఒక కాడ్డుముక్క రాస్తే పంపనూ... కాని.” అని ఇంకా ఏమిటో అనబోయాడు.

వెంటనే నారాయణరావు, అన్నగారు అలా మెత్తగా మాట్లాడగానే అందులో డబ్బుయివ్వడానికి ఏదో సూచన ఉన్నట్లుగా భావించి, ‘అక్కడనుంచి వచ్చేప్పుడు నాకేమీ ఖర్చు కాలేదన్నయ్యా, నాతో ఈపూళ్ళో అప్పుడప్పుడు తిరుగుతూ ఉండేవాడు, శివాన్ని ఎరుగుదవుగా వాడు నీకుకూడ చెప్పాడటగా తనకు రైల్వేలో ఉద్యోగం అయిందని! వాడు

నన్నక్కడనుంచి ఇక్కడకు ఊరకనే తీసుకొచ్చాడన్నయ్యా' అన్నాడు. అలా అని తిరిగి అతనే, అన్నగారి ముఖంలోని భావాలను గమనించకుండానే, 'దేనికైనా అదృష్టం ఉండా లన్నయ్యా, నాకన్నా వాడికి తక్కువ మార్కులొచ్చాయి. అయినా వాడికి ఉద్యోగం వచ్చింది. నాకాయోగం కలుగ లేదు. నేనీ అప్పుల్లోబడి కొట్టుకుంటున్నాను. ఇక ఈ విషయంలో నువ్వు ఈ ఒక్కసారికీ ఆదుకోవాలన్నయ్యా. నాన్న పోతే చేరదీసి, చదువుచెప్పించి, ఉద్యోగం ఇప్పించి చివరకు నీ చేతులతోనే పెళ్ళికూడా చేశావు. నీమేలు జన్మజన్మలకి మరచిపోలేనన్నయ్యా. ఈ కష్టంలో నువ్వుతప్ప, నన్నిక ఆదుకోనే వారెవరిన్నయ్యా.' అన్నాడు. నారాయణరావు, అన్న గారిముందు ఈవిధంగా మాట్లాడగలుగుతానని ఎప్పుడూ అనుకోలేదు ఈ మాటల కతనికే ఆశ్చర్యం వేసింది. చాల బాగ మాట్లాడేనని అనుకొన్నాడు. ఇక అన్నగారేమంటాడో అని అతని మొగంలోకి తలవత్తి చూశాడు.

మధుసూదనరావు ఎంతో బాధపడుతున్నట్లుగా 'అంతేరా దేనికైనా అదృష్టం కలిసిరావాలి. తేకపోతే ఆవెధవకి రైల్వేలో పని దొరకడం ఏమిటి? నీకు దొరకక పోవడం మేమిటి? పోనిస్తూ వెధక రైల్వే వుద్యోగం. అందులో పని చేసేవాడు ఒక్కడూ నిజాయితీగా చచ్చేట్టాడు. నీలాంటి వాడికి అసలు అలాంటిపని సరిపడదు కూడాను. సరే. ఇంతకీ నాదగ్గర ప్రస్తుతం డబ్బులేదు. రేపు బ్రహ్మాంగారిని అడిగి

ఓ వంద సర్దుబాటు చేస్తాను. ఐతే ఇప్పుడు నీ జీతం ఎంత!' అంటూ నారాయణరావు మొగంలోకి చూశాడు.

నారాయణరావు ఉబ్బితబ్బితబ్బెబ్బెపోయాడు. 'యాభై అయిదు అన్నయ్యా' అన్నాడు వెంటనే.

'అరే, ఇంత తక్కువ జీతంతో పిల్లలుగలవాళ్ళు బ్రత కాలనా చాపాలనా, నేను శ్రీహరికి చెప్తాలే. ఇంకో పది పెంచమని' అన్నాడు.

నారాయణరావు హృదయం ఒక్కసారి ఏ లోకంలోనో విహరించింది. ఒక్కసారి వసంతోదయ మయినట్లు ఆతని కనిపించింది. తను వచ్చిన పని ఇంత సులువుగా నెరవేరు తుందని అతను కలలోకూడా అనుకోలేదు. అన్నగారికి ఎలా కృతజ్ఞత చూపాలో తెలియక, 'నీ మేలు మరచిపోలే నన్నయ్యా' అన్నాడు.

వెంటనే మధుసూదనరావు అదేమిటిరా అలా మాట్లాడు తావు ఎవడో బయటివాడిలా. పిచ్చోడా' అని 'అలా వీధి లోకి వెళ్ళి ఇప్పుడే వస్తా' నంటూ వెళ్ళిపోయాడు.

ఆ రాత్రి వదినగారు, సంవత్సరాని కొక్కసారికూడా రాని మరిదిగారికి వట్టి పచ్చడి అన్నం పెట్టి, కొద్దిగా బీర కాయ కూరవేసి, ఓ గ్లాసు మజ్జిగ దగ్గరపెట్టింది. నారాయణరావు కెందుకో ఆ అన్నము గొంతుక దిగలేదు. అతని కళ్ళలోనీళ్ళుతిరిగాయి. లోకంలోని అందరి వదినలూ ఇలాగే ఉంటారా అనుకుంటూ మనసులో కుమిలి కుమిలి ఏడ్చాడు.

అన్నయ్య మంచివాడే కాని భార్య ఇట్లాంటిదే నప్పుడు ఏం చెయ్యగలడు అనుకొన్నాడు. తీరా అన్నయ్య డబ్బు ఇచ్చేప్పటికి వదిన ఏం అడ్డుపుల్లలు వేస్తుందో అని హాడలి పోయాడు. ఈ రోజున వదినగారికి కూడా నామీద దయకలిగేట్లు చేయి భగవంతుడా అని మనసులో ఏమిటో ధ్యానించుకున్నాడు. వదినగారు మాట్లాడకపోయినా, తనైనా మాట్లాడి ఆమెను మంచిచేసుకోవాలని, 'బాబు ఇప్పుడిప్పుడే తప్పుటడుగులు వేస్తున్నాడు వదినా' అన్నాడు. అప్పుడు నారాయణరావుకు బాబు కిళ్ళలో ఆడాడు 'ఒక్కసారివాడి నవ్వుమొగం చూస్తే అన్ని బాధలూ మరచిపోవచ్చు అనుకొన్నాడు. వాడిప్పుడు పాలకోసం కింక పెడుతున్నాడో ఏమో అనుకొన్నాడు. అలా అనుకొంటూ వదినగారు ఏమి చెబుతుందో అని, తలవత్తి ఆవైపు చూశాడు. పాపం! నారాయణరావెంతమాయకుడు! అక్కడ వదినగారు ఉంటుందనుకున్నాడు కాబోలు. ఆమె అక్కడ నుంచి ఎప్పుడో వెళ్ళిపోయింది.

వరండాలో మంచం వేసుకొని ఓ చిరుగుల దుప్పటి అన్నగారు పారేస్తే అది పరచుకొని, ఆ మంచంమీద నారాయణరావు పడుకున్నాడు. కళ్లు మూసుకున్నాడేకాని అతని కెంచేతనో నిద్ర రావడం లేదు. అతనికి వాళ్ళ వదినగారు ఒక భూతంలా కనిపించడం మొదలుపెట్టింది, ఆ డబ్బు తన చేతిలో పడుతుందా అని అతనికి అనుమానం వేసింది.

అప్పటికి అర్ధరాత్రి దాటి ఉంటుంది. అయినా అతనికి నిద్ర రావడంలేదు, ఏదో అన్యాయం తనకు జరుగుతున్నా

ట్లుగా అతని మనస్సు ఊరికే శంకిస్తుంది. అంతా నిశ్శబ్దంగా ఉంది. ఎదురుగుండా ఓ కుక్క నా బ్రతుకంతా దుఃఖమయం అని కాస్తేపు హృదయ విచారకంగా వచ్చి వచ్చి ఎక్కడకో వెళ్లిపోయింది. మళ్ళీ దాని వద్దు వినిపించలేదు. ప్రక్కనున్న గదిలోని గడియారం ఏదో ఆపదను సూచిస్తున్నట్లు, టిక్కు టిక్కు మనడం అతనికి స్పష్టంగా వినిపిస్తుంది. ఇంతలో ఆ గదిలో ఏదో కదిలిపోయింది. నారాయణరా వసలే బేల గుండెవాడు. హైడ్రోజన్ బాంబు ప్రేలితే వచ్చే విషవాయువులకు చీరువగా గుండెలు చేత్తో పటుకొని కూర్చున్నాడు. ఆ వాయువులు అతని పైపుశరవేగంతో వీచడం మొదలుపెట్టాయి.

“ఎందుకు మీరు వంద రూపాయ లివ్వడం?”

“దానికో కారణం ఉందిలే”

“నాకు చెప్పగూడదా?”

“అబ్బ చెప్పగూడదని కాదు.”

“అయితే చెప్పడానికేం?”

“రేపు చెప్తా నంటున్నాగా.”

“సరేలండి.”

“అబ్బ ! నీతో చెడ్డ చిక్కు ... చెప్పేవరకు వదలవ్ ... వాడికి రైల్వే ఉద్యోగం వచ్చింది తెలుసా?”

“ఎప్పుడూ?”

“అంత కంగారు పడకు ... ఆ ఆర్డరు కాగితం నేను చింపేశాను. వాడు మన అడ్రసు ఇచ్చి అప్లికేషను పంపి ఉంటాడు.”

“అదేమిటి... అలాచేశారేం?”

“నా ఇష్టం... ఎలాగో చేసుకుంటాను. నీ కెందుకూ... వాడు తెలివైనవాడు. తెలివైనవాడెలాగైనా బ్రతుకుతాడు, పిచ్చిదానా... ఇప్పుడు ప్రజలు అన్నయ్య ఆదుకోకపోతే, తమ్ముడు ఏమైపోయి ఉండేవాడో అంటారు. ఆ ఉద్యోగం వాడి కొచ్చిందంటే మనపేరు ఎవ్వరెత్తుతారు? ఇప్పుడు చూశావా మనచుట్టూ వాడెలా తిరుగుతున్నాడో...”

అంతే... ఆ విషయం ప్రసారం ఆగిపోయింది.

అయితే ఆవేళకూడా తెల్లవారింది.

మధుసూదనరావు, తమ్ముడు పడుకున్న మంచందగ్గరకు ప్రొద్దున్నే వచ్చాడు.

అక్కడ ఏముంది ?

ఏముంటుంది ?

ముడతలు పడిపోయిన దుప్పటి ముద్దగా ముకిళించుకొని, కుమిలి, కుమిలి, వినబడకుండా విలపిస్తుంది. ‘నేనేం చేశాను... నేనేం చేశాను’ అని.

ఈ దృశ్యం చూడగానే, ఒక్కసారిగా మధుసూదనరావు మొగం వివరమైపోయింది. అతని ఎదలో లక్షమార్పులు కలిగాయి. అతని గుండెలోనికి లక్ష విచ్చుకత్తులు దూసుకొని పోయాయి. ఒక్కసారిగా అతను పిచ్చిగా, గుండెల్ని బాతు కొంటూ, తమ్ముడూ...’ అని గొల్లన ఏడ్చాడు. ‘ఎంతపని చేశాను తమ్ముడూ...’ అని జుత్తు వీక్కుంటూ, ఆ వీధిలో ఎందరాపినా ఆగకుండా అలాగే పరుగెత్తుతున్నాడు. ‘అమ్మో... నేనేమి చేశాను... నేనేమి చేశాను...’ అంటూ.

(స్వతంత్ర 2-8-55)